

844 - قىز- خانىملارنىڭ قىزلىق پەردىسىنى ئوپىراتسىيە قىلدۇرۇشنىڭ ھۆكۈمى.

سۇئال

سوئال: بىر قىز مەلۇم سەۋەبلەر تۈپەيلى قىزلىق پەردىسىدىن ئايرىلىپ قالدى، ئۇ قىز قىزلىق پەردىسىنى ئوپىراتسىيە قىلدۇرۇش ئارقىلىق ئەسلىگە كەلتۈرسە توغرا بولامدۇ؟.

تەپسىلىي جاۋاب

بارلىق گۈزەل ماختاشلار ئاللاھقا خاستۇر.

بۇ مۇشۇ ئەسىردە يۈزبەرگەن يىڭى مەسىلىلەردىن بولۇپ، ئالىملارنىڭ بۇ مەسىلە توغرىسىدىكى ھەممە پىكىرلىرىنى ئوتتۇرىغا قويۇپ بۇنىڭدىن دەلىل-ئىسپاتى ئەڭ كۈچلۈك بولغىنىنى بايان قىلىپ بىرىمىز:

ئالىملارنىڭ بۇ مەسىلىدىكى كۆز قاراشلىرى ئىككى تۈرلۈك بولۇپ تۆۋەندە بايان قىلىمىز:

بىرىنچى كۆز قاراش: قىزلىق پەردىسى ھەرقانداق سەۋەپ تۈپەيلى بۇزۇلغان بولسۇن، ئوپىراتسىيە ئارقىلىق ئەسلىگە كەلتۈرۈش قەتئىي توغرا بولمايدۇ.

ئىككىنچى كۆز قاراش: بۇنىڭ تەپسىلاتى تۆۋەندىكىدەك:

1- قىزلىق پەردىسىنى توي قىلماستىن شەرىئەتتە گۇناھ ھېسابلانمايدىغان بىرەر ھادىسە سەۋەبلىك يوقۇتۇپ قويغان بولسا، ئۆرپ-ئادەت ياكى ئائىلىدە بۇ سەۋەبلىك ھەرخىل كەمسىتىلىش ۋە ھاقارەتكە ئۇچراش خەۋپى بولسا قىزلىق پەردىسىنى ئوپىراتسىيە قىلىپ ئەسلىگە كەلتۈرۈش زۆرۈر دەپ قارىلىدۇ، ئەگەر ئۇنداق بولمىسا دوختۇرنىڭ مەسلىھەتى ۋە ئۆزىنىڭ ئىختىيارى بىلەن بولىدۇ.

2- توي قىلىپ ئاجرىشىپ كەتكەن ياكى ئويۇن - تاماشانى كۆپ قىلىپ (يەنى ھالال نىكاھلانمىغان، شەيتاننىڭ كەينىگە كېرىپ شەھۋەتنىڭ قۇلى بولغان قىزلار كۆزدە تۇتۇلىدۇ-م-) قىزلىق پەردىسىنى يوقۇتۇپ قويغان قىز- خانىملارنىڭ قىزلىق پەردىسىنى ئوپىراتسىيە قىلىپ ئەسلىگە كەلتۈرۈشى قەتئىي بولمايدۇ (ھارام دەپ قارىلىدۇ).

3- ئالدىنقى ۋە باشقا سەۋەبلەردىن قىزلىق پەردىسىنى يوقۇتۇپ قويغان لېكىن بۇنى باشقىلار بىلمىگەن بولسا بۇ دوختۇرنىڭ ئىختىيارلىقىغا بولىدۇ،

(يەنى دوختۇر قىزلىق پەردىسىنى ئەسلىگە كەلتۈرۈش زۆرۈر دەپ قارىسا) ئوپىراتسىيە قىلىپ تىكتۈرۈش ياخشى.

شەرىئەت ئۆلىمالىرى 2- تۈردىكى قىز- خانىمالارنىڭ قىزلىق پەردىسىنى ئوپىراتسىيە قىلىپ ئەسلىگە كەلتۈرۈشنىڭ ھاراملىقىغا بىردەك ئىتتىپاققا كەلگەن، ئەمما 1- ۋە 3- تۈردىكى قىزلارنىڭ مەسىلىسىگە بولغان كۆز قارىشى ئوخشىمايدۇ.

ئۇلارنىڭ دەلىللىرى:

(1) بىرىنچى كۆز قاراشتىكى قىزلىق پەردىسىنى ئوپىراتسىيە قىلىپ تىكتۈرۈش قەتئى توغرا بولمايدۇ، دېگەن ئالىملارنىڭ دەلىللىرى:

بىرىنچى: قىزلىق پەردىسىنى ئوپىراتسىيە قىلىش كىشىلەرنىڭ نەسەبلىرىنىڭ ئارىلىشىپ كېتىشىگە سەۋەپ بولۇپ قالىدۇ. ئاتالمىش قىزچاق باشقىلار بىلەن بىرگە بولۇپ بويدا قالغاندىن كىيىن (بۇنى سەزمەستىن) قىزلىق پەردىسىنى ئوپىراتسىيە قىلدۇرۇپ يەنە بىر كىشى بىلەن توي قىلىدۇ، شۇنىڭ بىلەن ھارامدىن تۆرەلگەن بوۋاق قانۇنلۇق توي قىلغان بىر ئادەمگە نىسبەت بېرىلىدۇ، شۇنداقلا ھالال بىلەن ھارام ئارىلىشىپ كېتىدۇ.

ئىككىنچى: قىزلىق پەردىسىنى ئوپىراتسىيە قىلدۇرۇش بىلەن ئاياللارنىڭ باشقىلارنىڭ كۆرۈشى قەتئى چەكلەنگەن ئەزالىرىغا قاراش يۈزبېرىدۇ.

ئۈچىنچى: قىزلىق پەردىسىنى ئوپىراتسىيە قىلدۇرۇش قىزلار ئۈچۈن كۆڭۈل ئىچىش پۇرسىتى بولۇپ ئۇلار قىممەتلىك ئەڭگۈشتەرنى يوقۇتۇپ قويسىمۇ يالغان ئەڭگۈشتەر بىلەن باشقىلارنىڭ كۆزىنى بوياش ئىمكانىيىتى بارلىقىدىن پايدىلىنىپ، ھەر تۈرلۈك ئەيشى - ئىشرەت ئۈيۈن تاماشالارنى قىلىپ، قىزلىق پەردىسىنى ئوپىراتسىيە قىلدۇرۇپ ئاتالمىش قىز نامى بىلەن ياشايدۇ.

تۆتىنچى: ئىسلام پىقھى تەتقىقات ئالىملىرى بىكىتكىندەك، بىر مەسىلىدە بۇزۇلۇش ۋە مەنپەئەت تەك كۆرۈلسە مۇمكىن بولسا بۇزۇلۇشنىڭ ئالدىنى ئېلىپ مەنپەئەتنى قولغا كەلتۈرۈشكە تىرىشىمىز، بۇنداق قىلىش مۇمكىن بولمىسا، بۇزۇلۇشى كۈچلۈك بولسا بۇزۇلۇشنىڭ ئالدىنى ئالىمىز، مەنپەئەتنىڭ يوقىلىشىغا پەرۋا قىلمايمىز.

مۇشۇ قائىدىگە ئاساسەن: قىزلىق پەردىسىنى ئوپىراتسىيە قىلدۇرۇش ۋە بۇ ئارقىلىق يۈزبېرىدىغان بۇزۇقچىلىقنىڭ ئالدىنى ئېلىش ئۈچۈن بۇنداق قىلىشنى (قىزلىق پەردىسىنى ئوپىراتسىيە قىلدۇرۇشنى) توغرا ئەمەس دەپ قارايمىز.

بەشىنچى: ئىسلام شەرىئەت قائىدىلىرىدىن: "ھەقىقەتەن زىيان ھەمىشە زىيان كەلتۈرىدۇ"، مۇشۇ قائىدىنىڭ تۈرلىرىدىن: "بىر كىشىنىڭ ئۆز يېرىنى سۇ بېسىۋېلىشتىن ساقلاپ قىلىش ئۈچۈن باشقىلارنىڭ يېرىنى سۇغا باستۇرۇۋېتىشى توغرا ئەمەس"، شۇنىڭدەك قىز ۋە ئۇنىڭ ئانىسىنىڭ قىزىنىڭ قىزلىق پەردىسىنى ئەسلىگە كەلتۈرۈش ئارقىلىق توپلانغان يىگىتنىڭ بەختىگە زىيان يەتكۈزۈشى توغرا ئەمەس.

ئالتىنچى: قىزلىق پەردىسىنى ئوپىراتسىيە قىلدۇرۇش بۇ ئىسلام پرىنسىپلىرىدىن ئەمەس، بەلكى باشقىلارنى ئالداشتىن ئىبارەت بولۇپ، ئالدامچىلىق ئىسلام شەرىئىتىمىزدە چەكلەنگەن ئىشلاردىندۇر (ھارامدۇر).

يەتتىنچى: قىزلىق پەردىسىنى ئوپىراتسىيە قىلدۇرۇش بولسا قىزلار ئۈچۈن يالغانچىلىق ۋە ساختىلىقنىڭ ئىشكىنى ئېچىپ بەرگەنلىك ۋە ئۇلارنىڭ ئائىلىسى ئۈچۈن ھەقىقىي سەۋەبىنى يوشۇرۇشقا ئىمكانىيەت يارىتىپ بەرگەنلىكتۇر، شەرىئەتتە يالغانچىلىق قاتتىق چەكلەنگەن ئىشلاردىندۇر (ھارامدۇر).

سەككىزىنچى: قىزلىق پەردىسىنى ئوپىراتسىيە قىلدۇرۇش دوختۇرلار ئۈچۈن قىزلارنىڭ ئەيىبىنى ياپتۇق دېگەن باھانە بىلەن، زىنا قىلىپ ھامىلدار بولغان ئاتالمىش قىزلارنى ئوپىراتسىيە قىلىپ تۈرەلمىنى چۈشۈرۈۋېتىشكە شارائىت ھازىرلاپ بېرىشتىن ئىبارەت.

(2) ئىككىنچى كۆز قاراشتىكى ئالىملارنىڭ دەلىللىرى:

بىرىنچى: ھەقىقەتەن شەرىئەت پرىنسىپى ئەيىبىنى يېپىشنىڭ يوللۇق ئىكەنلىكىنى ئىپادىلەيدۇ، قىزلىق پەردىسىنى ئوپىراتسىيە قىلدۇرۇش بولسا بىز دۇرۇس بولىدۇ دەپ قارىغان دائىرىدە بولسا بۇ شەرىئەتنىڭ ئەيىبىنى يېپىش كېرەك دېگەن قارىشىنى ئەمەلىي ئىپادىلەشتۇر.

ئىككىنچى: بىز زىنا - پاهىشلىرىدىن پاك بولغان ئاياللار ئۈچۈن قىزلىق پەردىسىنى ئوپىراتسىيە قىلدۇرۇشنى توغرا دەپ قاراش بىلەن ئۇلارنى ھەرخىل يامان گۇمان قىلىش، كەمسىتىش ۋە زۇلۇملاردىن ساقلاپ قالغىلى بولىدۇ، شەرىئەت تەكسىتلىرىنىڭ مۇسۇلمان ئەر- ئاياللاردىن يامان گۇمان قىلماسلىق ياخشى گۇمان قىلىش كېرەك دېگەن مەقسىتىنى ئەمەلىيلەشتۈرگەنلىك بولىدۇ دەپ قارايمىز.

ئۈچىنچى: قىزلىق پەردىسىنى ئوپىراتسىيە قىلدۇرۇش بىلەن قىزلارنى دۈچ كېلىش ئالدىدىكى زىياندىن ساقلاپ قالغىلى بولىدۇ، ئەگەر ئۇنداق قىلمىغاندا توي قىلغان يىگىت ئۇنىڭ قىز ئەمەسلىكىنى بىلسە، قىزغا ۋە ئۇنىڭ ئائىلىسىگە ھاقارەت قىلىدۇ، ئەگەر بۇ ئىش كىشىلەر ئارىسىغا تارالسا كىشىلەر بۇ ئائىلە بىلەن تويۇلۇشۇشتىن چەكلىنىدۇ، ئۇلار دۈچ كېلىدىغان زىياندىن قىزلىق پەردىسىنى ئوپىراتسىيە قىلدۇرۇش ئارقىلىق ساقلاپ قالغىلى بولىدۇ.

تۆتىنچى: قىزلىق پەردىسىنى ئوپىراتسىيە قىلغان مۇسۇلمان دوختۇر بۇ ئېنىق بولمىغان سەۋەبلەر بىلەن بولغان ئىش دەپ قاراپ، بۇنى باشقىلاردىن يوشۇرسا بۇنىڭ جەمئىيەتكە بولغان تەربىيىۋى ئەھمىيىتى زور، بولۇپمۇ ھىلىقى قىزغا نىسبەتەن ياخشى بولىدۇ ۋە ئاللاھقا ھەقىقىي تەۋبە قىلىشىغا سەۋەب بولىدۇ.

بەشىنچى: بىز قىزلىق پەردىسىنى ئوپىراتسىيە قىلدۇرۇش توغرا دەپ قارىغان ئەھۋاللاردا بۇ يالغانچىلىق ۋە ساختىپەزلىك دەپ قارالمايدۇ.

ئىككى تەرەپنىڭ دەلىللىرىگە قاراپ ئەڭ كۈچلۈكنى ئايرىش:

ھەممىنىڭ توغرىسىنى ئاللاھ بىلگۈچىدۇر، مېنىڭ قارىشىمدا بىرىنچى قاراشتىكى قىزلىق پەردىسىنى ئوپىراتسىيە قىلىپ تىكتۈرۈش قەتئى توغرا بولمايدۇ، دېگەن ئالىملارنىڭ دەلىللىرى بىرقانچە جەھەتتىن كۈچلۈك ۋە ھەقىقەتكە ئەڭ يېقىن:

بىرىنچى: ئۇلارنىڭ سۆزلىگەن دەلىللىرى سەھىھ ۋە كۈچلۈك.

ئىككىنچى: ئەمما ئىككىنچى قاراشتىكى ئالىملارنىڭ دەلىللىرىگە بىرقانچە جەھەتتىن جاۋاپ بېرىلىدۇ:

بىرىنچى جاۋاپ: ھەقىقەتەن شەرئەت تېكىستلىرى ئەيىبنى يېپىشنىڭ يوللۇق ئىكەنلىكىنى ئىپادىلەيدۇ، لېكىن قىزلىق پەردىسىنى ئوپىراتسىيە قىلدۇرۇش بولسا بۇنىڭ سىرتىدا، بەلكى ئەسلىدە ئاياللارنىڭ ئەۋرەت ئەزالىرىنى ئېچىشى چەكلەنگەن (ھارام) بولۇپ بۇزۇقچىلىققا يول ئېچىپ بەرگەنلىكتىن ئىبارەت.

ئىككىنچى جاۋاپ: مۇسۇلمانلاردىن يامان گۇمان قىلماسلىق ئۈچۈن توي قىلىشتىن ئىلگىرى توي قىلىدىغان يىگىتكە ھەقىقى ئەھۋالىنى سۆزلەپ بېرىش كېرەك، ئەگەر رازى بولۇپ توي قىلسا مەيلى، بولمىسا ئاللاھ ئۇ قىزغا باشقا بىر يىگىتنى نېسىپ قىلىدۇ.

ئۈچىنچى جاۋاپ: قىزلىق پەردىسىنى ئوپىراتسىيە قىلدۇرۇش بىلەن ئىشنىڭ بۇزۇلۇش تەرىپى پۈتۈنلەي تۈگىمەيدۇ، چۈنكى توي قىلغان يىگىتنىڭ بۇنى بىلىپ قىلىشى ياكى باشقىلارنىڭ خەۋەرلەندۈرۈپ قويۇشى ئېھتىماللىقى بار، شۇنىڭ ئۈچۈن ئايال توي قىلىشتىن ئىلگىرى توي قىلىدىغان كىشىگە خەۋەر بېرىشى كېرەك، بۇنى قوبۇل قىلسا بۇزۇلۇشنىڭ ھەممىسى تۈگەيدۇ. ئەگەر يوشۇرسا تويىدىن كېيىن يىگىت بىلىپ قالسا تەبىئى ھالدا تۇرمۇشى داۋاملاشمايدۇ. تەبىئىي قىزلىق پەردىسى بىلەن ياماق سالدۇرغان قىزلىق پەردىسىنىڭ پەرقى بولىدۇ - ئەلۋەتتە.

تۆتىنچى جاۋاپ: قىزلىق پەردىسىنى ئوپىراتسىيە قىلدۇرۇش ئارقىلىق ئىشنى يوشۇرۇش ياخشىدەك كۆرۈلگەن بىلەن ئەمەلىيەتتە بۇنىڭدىن كېلىپ چىقىدىغان بۇزۇلۇش چوڭ بولىدۇ، بولۇپمۇ زىنا - پاهىشە قىلغۇچىلارغا ئاسانلىق يارىتىپ بەرگەنلىك بولۇپ، شەرئەت قائىدىسىدە: "بۇزۇقچىلىقنىڭ ئالدىنى ئېلىش مەنپەئەتنى قولغا كەلتۈرۈشتىن ئۈستۈن تۇرىدۇ".

بەشىنچى جاۋاپ: قىزلىق پەردىسىنى ئوپىراتسىيە قىلدۇرۇپ ئەسلىگە كەلتۈرۈش دېگەن ئەسلىدىكى قىزلىق ھالىتىگە ئوخشاش بولمايدۇ، بۇنىڭ بىلەن يالغانچىلىق ۋە ساختىپەزلىك تۈگىمەيدۇ، ئەگەر قىزلار ئېگىزدىن سەكرەش ياكى باشقا تەبىئىي سەۋەبلەردىن قىزلىقنى يوقۇتۇپ قويسا بۇنى يوشۇرۇش توي قىلغان يىگىتكە نىسبەتەن ئالداغانلىق بولماسلىقى مۇمكىن، لېكىن باشقىلارنىڭ تاجاۋۇزچىلىقى بىلەن ياكى ئۆز ئىختىيارلىقى بېرىپ قويغان بولسا ياكى ئوغۇل دوستىنىڭ كۆڭلىنى ئاياپ بىلىپ - بىلمەي ئالداغان بولسا، ئوغۇل دوستىنىڭ كۆڭلىنى ئاياپ بىر قېتىملىققا ھېچنەمە بولمايدۇ دەپ بېرىۋېتىش قاتارلىقلارنى يوشۇرۇش ئالدامچىلىق ۋە ساختىپەزلىك بولىدۇ.

ئىككىنچى: بىرىنچى قاراشتىكى قىزلىق پەردىسىنى ئوپىراتسىيە قىلىپ تىكتۈرۈش قەتئى توغرا بولمايدۇ، دېگەن ئالىملارنىڭ قارشى شەرىئەتتە بۇزۇقچىلىققا سەۋەپ بولىدىغان ھەممە ۋاسىتىلەرنى چەكلەش دېگەن قائىدىنىڭ جۈملىسىدىن بولۇپ، بۇنى دۇرۇس دەپ قارىغانلارنىڭ كۆز قارىشىچە بولغاندا ئاياللارنىڭ ئەۋرەت ئەزالىرىنىڭ ھۆرمىتى ئاياق- ئاستى قىلىنىدۇ بۇنىڭدىن كېلىپ چىقىدىغان بۇزۇقچىلىقنى تەسەۋۋۇر قىلغىلى بولمايدۇ.

ئۈچىنچى: ئەسلى قائىدىدە ئاياللارنىڭ ئەۋرەت ئەزالىرىنى ئېچىش، قاراش ۋە قول بىلەن تۇتۇش چەكلىنىدۇ (ھارام بولىدۇ)، ئىككىنچى قاراشتىكى ئالىملارنىڭ دەلىلى قىزلىق پەردىسىنى ئوپىراتسىيە قىلىپ تىكتۈرۈش دېگەن زۆرۈرىيەت ئىشلىرىدىن بولۇپ بۇ ئەسلى قائىدىدىن مۇستەسنا دەيدىغان دەرىجىدە كۈچلۈك ئەمەس، شۇنىڭ ئۈچۈن قىزلىق پەردىسىنى ئوپىراتسىيە قىلىپ ئەسلىگە كەلتۈرۈش ھارام دېگەن ھۆكۈم كۈچكە ئىگە بولىدۇ.

تۆتىنچى: پاك قىزلارغا چاپلانغان تۆھمەتنى ئىشەنچلىك دوختۇرنىڭ بۇ مەلۇم ھادىسىنىڭ سەۋەبىدىن بولغان دېگەن ئىسپاتى بىلەن يوق قىلىش مۇمكىن بولىدۇ، بۇ ئەڭ ياخشى ئىشەنچلىك يول بولۇپ بۇنىڭ بىلەن قىزلىق پەردىسىنى ئوپىراتسىيە قىلىپ تىكتۈرۈشكە ھاجەت بولمايدۇ.

شۇنىڭ ئۈچۈن دوختۇرنىڭ ۋە قىز- خانىملارنىڭمۇ بۇ تۈردىكى ئوپىراتسىيەنى قىلدۇرۇشى ۋە قىلىشى توغرا بولمايدۇ، ئىشنىڭ توغرىسىنى ئاللاھ بىلگۈچىدۇر.

دوكتۇر مۇھەممەد ئىبنى مۇھەممەد ئەل مۇختار شەنقىيىنىڭ (ئەھكام ئەل جىراھەتتە تىببىيەتى ۋەل ئاسارۇل مۇتەرەتتىبەتى ئەلەيھا) دېگەن كىتابىنىڭ 403- بەتلەردىن پايدىلاندى.

مۇشۇ ئەسەردىكى بىر قىسىم ئالىملار باسقۇنچىلىققا ئۇچرىغان ۋە قىلغان ئىشلىرىغا ھەقىقى تەۋبە قىلغان قىزلار قىزلىق پەردىسىنى ئوپىراتسىيە قىلىش ئارقىلىق ئەسلىگە كەلتۈرسە بولىدۇ دەپ پەتىۋا بەردى، ئەمما گۇناھتىن ھەقىقى تەۋبە قىلمىغانلارنىڭ بۇنداق قىلىشى توغرا ئەمەس، بۇ ئۇلارنىڭ ناچار قىلمىشلىرىنى داۋاملاشتۇرۇشىغا ياردەم بەرگەنلىك بولىدۇ، شۇنىڭدەك نىكاھلانغان ئاياللارنىڭ بۇنداق قىلىشى ھەم توغرا ئەمەس، چۈنكى بۇ ئالدامچىلىق ۋە ساختىپەزلىككە ياردەملەشكەنلىك، بۇنداق ئاياللار بىلەن توي قىلغانلار ئىشنىڭ ھەقىقىتىنى بىلمەستىن ئۇلارنى قىز دەپ ئالىدۇ، ئەمەلىيەتتە ئىش ئۇنىڭ ئەكسىچە بولىدۇ. يالغانچىلىق ئۈستىگە قۇرۇلغان تۇرمۇشقا ئاللاھ مۇھەببەت ۋە بەرىكەت ئاتا قىلمايدۇ. ئىشنىڭ توغرىسىنى ئاللاھ بىلگۈچىدۇر.